



Saint Sacrement 2026  
Paroisse St Sacrement – Matadi

*Dt 8,2-3.14b-16a/1Co 10,16-17/Jn 6,51-58*

Bakristo bana ya Nzambi,

Yengeeee!                      Nzolaaa!

Nzolaaa!                      Kieseeee!

Beto kena kukembela bubu n'kinzi ya Nzutu mpe Menga ya Mfumu Yezo to Saint Sacrement du Corps et du Sang de Jésus-Christ. Munu ke na kiese mingi na kusambila na beno bakristo na munu ya Paroisse St Sacrement na kilumbu yayi.

Na n'kinzi yayi, Dibundu zola bambula beto diaka ntima na kuzaba nsasa mpe mfunu ya Nzutu mpe Menga ya Mfumu na beto Yezo Kristo. Na mukanda ya ntete, beto mekuwa mutindu Moïse kena kubambula nkangu ya Israël ntima na nionso yina Nzambi sadilaka bawu. Yandi tubaka na bau ti: Nzambi bimisaka beno na insi ya Egypte ; yandi dyatisaka beno na makanga; yandi zolaka tonta beno samuna kuzaba inki mabanza ikele na kati ya ntima ya beno, kana ti beno ikele ya kufwana na kulunda ban'siku na yandi to ve ; yandi fwisaka beno nsatu. Yandi Nzambi yina n'kaka pesaka beno ntoto ya nsilu; yandi bimisilaka beno maza na makanga ya kuyuma mpe yandi pesaka beno manna katukaka na zulu.

Bampangi ya munu na Yezo Kristo, na luzingu ya beto Tata Nzambi kezodilaka beto bampasi ya n'kaka samuna kutala bukieleka ya ntima ya beto, samuna kutala nzola ya beto na yandi mpe samuna Dibundu, yandi zola tala mpe mutindu beto kelundilaka ban'siku na yandi. Kansi mbala mingi bampasi kezimbisaka lukwikilu ya beto to yau kevambanisaka beto na Tata Nzambi. Na ntangu ya mpasi: ngeme soba Dibundu samuna kusosa "solution" na bisika ya n'kaka, ngeme zimbisa kivuvu ya nge na Tata Nzambi, nge zola dyaka kwikila na Mpova ya Nzambi ve. Bakristo ya munu, kuzingila mutindu yina ikele kuzimbala nzila ya Tata Nzambi yina kepesaka beto bansambu na yandi ntangu nyonso, Nzambi yina dikilaka bana Israël nakati ya makanga.

Beto mezaba ti na kati ya makanga Nzambi **dikilaka** bana Israël na **manna** katukaka na zulu samuna kupesa bawu **ngolo ya kudyatila tii na ntoto ya nsilu**. Madya yina Nzambi pesaka bawu vuandaka **kisinsu ya Nzutu ya Kristo**, madya ya kimpeve beto ketambulaka konso kilumbu **samuna kubaka ngolo ya kudyatila na ntoto yayi**. Mutindu mosi mpe, **masivi ya mampa** salaka Yezo samuna kudikila mafunda tanu ya bantu vwandaka kisinsu ya madya ya kieleka yina ikele nzutu ya Kristo ketambulaka bakristo na yinza ya mvimba.

Beto zimbakana ve ti nsasa mpe mfunu ya nzutu ya Kristo ikele mutindu mosi ve na madya beto kekudyaka naba inzo ya beto. *Attention mpila mosiiiiii !!!.....Keba !!!* Konso kilumbu nge lenda kudya madya yina ngeme zola ; kansi kukondwa kudya madya ya kimpeve ve, madya yina kepesa nge kiese ya kieleka mpe

ketanina nge. **Nzutu ya Kristo n'kaka ikele madya ya kieleka samuna kubaka luvuluzu to mavimpi ya kimpeve.** Kana nge ketambulaka nzutu ya Kristo ve, madya ya ntoto yayi lenda vuluza nge ata kilumbu mosi ve. Yawu keke madya samu na nzutu ke kufwaka kuandi, ke bebaka kuandi. Kana ngeme kipesa pe mingi na madya yan'toto ya ke lenda bebisa pe santé na ngeye.

Yawu yina na Nsangu ya mbote Yezo metuba ti : Munu ikele **dimpa ya luzingu**, konso muntu kekudya dimpa yayi, kekwiza zinga bamvula na bamvula. Dimpa yina munu kepesa ikele nzutu ya munu mosi. Samu n'suni ya munu ikele madya ya kieleka, mpe menga ya munu ikele ndwinu ya kieleka. kutambula nzutu ya Kristo kepesaka luzingu ya bamvula na bamvula. Konso yina ketambula yau yandi mebundana na Kristo. Na lutangu ya zole, santu Polo ti: bampangi, dimpa yina beto kebukunaka, nga yau ikele mbundana na nzutu ya Kristo ve?

Bakristo bana ya Nzambi, na n'kinzi yayi Dibundu kena kubambula beto dyaka ntima na nsasa mpe mfunu ya dikabu Yezo salaka ya nzutu mpe menga na yandi samuna kuvuluzza beto: yandi bakaka dimpa mpe yandi pesaka yawu na balongoki na yandi na kutuba ti: *beno baka mpe beno kudya, yayi ikele nzutu ya munu; mutindu mosi yandi bakaka vinu mpe yandi pesaka bawu yawu na kutuba ti: beno baka mpe beno kunwa, yayi ikele menga ya munu metyamuka samuna kuloloka masumu ya beno.* Kubanda na ntangu yina, balongoki bakusaka ti Yezo keke n'kaka kintwadi na bawu na nzila ya nzutu mpe menga na yandi yina mekituka madya ya kieleka. Yau yina nzutu ya Kristo kedikila kivumu ya

beto ve kansi mwela samuna kubaka mavimpi ya kimpeve yina beto bana ya nzambi mekuvwa mfunu.

Bampangi ya munu, nzutu ya Kristo kesadisa beto na kubakusa mpe kusadila bampova ya Nzambi na luzingu ya beto ; yawu kekudisa mpe kekusyamisa lukwikilu ya beto na Tata Nzambi ; yawu kekatula kyadi na bantima ya beto na ntangu beto ikele na bampasi na luzingu. Nyonso yina kele nsasa mpe mfunu ya nzutu ya Kristo na luzingu ya beto. Mutindu lutangu ya balongoki zole ya mbanza Emmaüs kezabisaka beto nsasa ya dimpa ya luzingu yina ikele nzutu ya Kristo : na manima ya lufwa na yandi, Yezo kutanaka na balongoki zole vwandaka vutuka na kyadi na ntima na mbanza ya Emmaüs kondwa kubakusa ti bawu vwandaka na Yezo yina vwandaka longa bawu mambu ya Nzambi na nzila. Kansi na nkokela na ntwala ya kudya, Yezo bakaka dimpa, yandi sambilaka mpe bukunaka yawu na ntwala ya bawu. Na ntangu yina meso na bawu zibukaka mpe bawu bakusaka ti yina ikele Yezo.

Yawu zola monisila beto ti na dibundu mukristo lenda n'kaka suka ve na kuwa Mpova ya Nzambi yina kena kulonga pasteur na yandi ; yawu vwanda pasteur kena kulonga mbote, mpe kena kusepedisa bakristo na mutindu ya kulongila ; na yawu kana na kati ya dibundu bakristo ketambulaka nzutu ya Kristo ve, dibundu yina ikele ya kulunga ve. Na Nsangu ya mbote beto mekuwa mutindu bantu vwandaka tubasana ti : Muntu yayi, inki mutindu yandi lenda pesila beto nzutu na yandi samu beto kudya yawu'e ? Yezo ti: kana beno kudya nzutu ya munu ve, beno lenda baka luzingu ve. Bakristo, mbala mingi bantu kebakusaka lukwikilu ya

Dibundu ya beto ve. Yawu yina, kana bantu zola bakusa lukwilu ya beto ve, beto sala mpaka ve. Beto landa mbandu ya santu Pierre, kondwa kubakusa, tubaka ti: Mfumu, nga na nani beto fwete kwenda, na nge n'kaka ikele bampova ya luzingu ya bamvula na bamvula. Bakristo, mutindu santu Pierre, beto sala mpaka ve samuna lukwikilu ya beto, kansi beto kwikila n'kaka na bampova ya Nzambi.

Bakristo ya munu, na n'kinzi yayi muzola konso muntu bakusa nsasa mpe mfunu ya kutambula nzutu ya Kristo na luzingu na yandi. Na yawu, bibuti fwete sadisa bana ya bawu na kulanda malongi samuna kutambula « Sacramento ya communion » ; konso yina ketambulaka nzutu ya Kristo ve, yandi lungisa yina kena kulomba ban'siku ya Dibundu samuna kutambula yawu ; na bayina mekatukaka na Dibundu samuna kukwenda na mabundu yina ikele n'kaka na Mpova, bawu lenda vutukisa na Dibundu ya Katolika kisika ikele madya ya kieleka : Nzutu mpe Menga ya Kristo. Samu kondwa Nzutu ya Kristo yawu ikele kufwisa luzingu ya beno nsatu. Beno vutuka na Dibundu samuna kudya madya ya kimpeve. Mutindu tubaka ngunza Isaïe : « *Beno kwiza beno nionso ikele na nsatu ya maza samuna kunwa maza kondwa kufuta, beno kwiza mpe beno kudya. Samuna inki beno kena kubebisa mbongo na madya mekondwa mfunu'e? Beno kekudya, Mfumu metuba* » (Is 55,1-2).

Beto lombana na Tata Nzambi yandi sadisa beto na kubakusa mbote nsasa mpe mfunu ya nzutu ya Kristo samuna luzingu ya beto mpe yandi pesa beto ngolo ya kutambulaka yawu na ntima ya kuvelela. Amen !